



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1,391/17 – 2005 මැයි 05 වැනි බ්‍රහස්පතින්දා – 2005.05.05

(ආණ්ඩුවේ බලයපිට ප්‍රසිද්ධ කරන ලදී)

IV (අ) වැනි කොටස – පළාත් සභා

පළාත් සභා නිවේදන

උතුරු මැද පළාත් සභාව

2003 අංක 06 දරන මාර්ගස්ථ මගී ප්‍රවාහන ත්‍රී රෝද රථ සේවා ප්‍රඥප්තිය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ, උතුරු මැද පළාතේ පළාත් සභාව විසින් සම්මත කොට 2003 නොවැම්බර් මස 25 වැනි දින උතුරු මැද පළාතේ ගරු ආණ්ඩුකාරතුමා විසින් සහතික කරන ලද පූර්වෝක්ත ප්‍රඥප්තිය සියලු දෙනාගේ දැන ගැනීම සඳහා මෙහි පහත පළ කරමි.

චන්ද්‍රා වික්‍රමසිංහ,
ලේකම්,
උතුරු මැද පළාත් සභාව.

2003 අංක 06 දරන මාර්ගස්ථ මගී ප්‍රවාහන ත්‍රී රෝද රථ සේවා ප්‍රඥප්තිය

උතුරු මැද පළාත් ඇතුළත ත්‍රී රෝද රථ මගීන් කෙරෙහි මගී ප්‍රවාහන සේවා විධිමත් කිරීම හා ප්‍රවර්ධනය කිරීම සඳහාත්, එම කිරීමේ හා ප්‍රවර්ධනය කිරීමේ කර්තව්‍යයන් ඉටු කිරීම සඳහාත්, ත්‍රී රෝද රථ සේවා කාර්යාංශයක් පිහිටුවීම සඳහාත්, අවශ්‍ය විධිවිධාන සැලැස්වීම සඳහාය.

උතුරු මැද පළාත් සභාවේ 2003 අංක 06 දරන මාර්ගස්ථ මගී ප්‍රවාහන ත්‍රී රෝද රථ සේවා ප්‍රඥප්තිය

උතුරු මැද පළාත ඇතුළත ත්‍රී රෝද රථ මගීන් කෙරෙහි මගී ප්‍රවාහන සේවා විධිමත් කිරීම හා ප්‍රවර්ධනය කිරීම සඳහාත්, එම කිරීමේ හා ප්‍රවර්ධනය කිරීමේ කර්තව්‍යයන් ඉටු කිරීම සඳහාත්, ත්‍රී රෝද රථ සේවා කාර්යාංශයක් පිහිටුවීම සඳහාත් අවශ්‍ය විධිවිධාන සැලැස්වීම පිණිස වූ ප්‍රඥප්තියකි.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ, උතුරු මැද පළාතේ, පළාත් සභාව විසින් මෙසේ පනවනු ලැබේ.

1. මේ ප්‍රඥප්තිය උතුරු මැද පළාත් සභාවේ..... දරන මාර්ගස්ථ මගී ප්‍රවාහන ත්‍රී රෝද රථ සේවා ප්‍රඥප්තිය යනුවෙන් හඳුන්වනු ලබන අතර, ආණ්ඩුකාරවරයාගේ අනුඥාව ලද දින සිට ක්‍රියාත්මක වන්නේය.

ලුහුඬු නාමය
ක්‍රියාත්මක වන
දිනය.

I කොටස

උතුරු මැද පළාතේ, ත්‍රි රෝද රථ සේවා කාර්යාලය පිහිටුවීම සහ එහි සංයුතිය

ත්‍රි රෝද රථ
කාර්යාලය.

2. (1) මෙහි මින් මතු “කාර්යාලය” යන්නෙන් සඳහන් කරනු ලබන උතුරු මැද පළාතේ, ත්‍රි රෝද රථ සේවා කාර්යාලය යනුවෙන් හඳින්වෙන කාර්යාලයක් පිහිටුවනු ලැබේ.

(2) එකී කාර්යාලය (1994 අංක 08 දරන මාර්ගස්ථ මගී ප්‍රවාහන සේවා ප්‍රඥප්තිය යටතේ පිහිටුවන ලද මාර්ගස්ථ මගී ප්‍රවාහන අධිකාරියේ (මෙහි මින් මතු ප්‍රවාහන අධිකාරිය යනුවෙන් හඳුන්වනු ලබන) අංශයක් ලෙස පවත්වාගෙන යා යුතුය.

3. ප්‍රවාහන විෂය භාර පළාත් අමාත්‍යවරයාගේ පූර්ව අනුමතය ඇතිව, එකී කාර්යාලය විසින් ශාඛා කාර්යාල පිහිටුවා පවත්වාගෙන යා හැකිය.

4. කාර්යාලයේ අංශ ප්‍රධානියෙකුගෙන් සමන්විත යුතු අතර, කාර්යය මණ්ඩලයකින් සමන්විත යුතුය.

(1) කාර්යාලයේ අංශ ප්‍රධානියා අමාත්‍යවරයාගේ එකඟත්වය ඇතිව ප්‍රවාහන අධිකාරිය විසින් පත් කළ යුතුය.

(2) (අ) කාර්යාලයේ කාර්ය, හා කර්තව්‍යය ඉටු කිරීම සඳහා ද, බලතල ක්‍රියාත්මක කිරීම සඳහා ද, අවශ්‍ය කාර්ය මණ්ඩලයක් පත් කිරීම හා පවත්වාගෙන යාමද, මාරු කිරීම හා විනය පාලන කටයුතු කිරීම ද,

(ආ) ඒ කාර්ය මණ්ඩලයේ චේතන හෝ වැටුප් තීරණය කිරීමද,

(ඇ) ඒ කාර්ය මණ්ඩලයට වෙනත් පාරිශ්‍රමික ගෙවීම තීරණය කිරීමද,

(ඈ) ඒ කාර්ය මණ්ඩලයේ සේවා තත්ත්වයන් හා සේවා කොන්දේසි තීරණය කිරීමද,

(ඉ) ඒ කාර්ය මණ්ඩලයේ යහපත උදෙසා අර්ථ සාධක අරමුදල් හෝ විශ්‍රාමික පාරිභෝගික දීමනා ගෙවීම සඳහා යම් අරමුදලකට, යෝජනා ක්‍රමයට දායක මුදල් ගෙවීම ද,

ප්‍රවාහන අධිකාරිය විසින් කළ යුතුය.

(3) කාර්ය මණ්ඩලයට ගෙවන වැටුප් දීමනා, පරිශ්‍රමික සඳහා වැය කරන මුදල්ද, අර්ථසාධක අරමුදල් හෝ විශ්‍රාමික පාරිභෝගික අරමුදල් ගෙවීම සඳහා වන යම් අරමුදලකට හෝ යෝජනා ක්‍රමයකට ගෙවනු ලබන මුදල් ද, මාර්ගස්ථ මගී ප්‍රවාහන සේවා අධිකාරියේ අරමුදලට වැය බරක් විය යුතුය.

5. (1) කාර්යාලයේ ඉල්ලීම පිට පළාත් සේවයේ යම් නිලධාරියකු එම නිලධාරියා සේවයේ නියුක්ත කර ලැබ සිටියේ යම් අමාත්‍යාංශයක් විසින්ද නැතහොත් යම් අමාත්‍යාංශයක් යටතේද, ඒ අමාත්‍යාංශයේ ලේකම්වරයාගේ පරිපාලනය පිළිබඳ විෂයභාර අමාත්‍යවරයාගේ අමාත්‍යාංශ ලේකම්වරයාගේද කැමැත්ත ඇතිව කාර්යාලය විසින් නිශ්චය කරනු ලබන කාර්යයක් සඳහා කාර්යාලයේ කාර්ය මණ්ඩලය තාවකාලිකව පත් කළ හැකිය. නැතහොත් එවැනිම කැමැත්ත ඇතිව ඒ කාර්ය මණ්ඩලයට ස්ථිරව පත් කරනු ලැබිය හැකිය.

(2) නිශ්චිත කාල සීමාවක් ආණ්ඩුවට හෝ පළාත් සභාවකට හෝ සේවය කිරීමට එකඟවෙමින් ආණ්ඩුව හෝ පළාත් සභාවක් සමග හෝ ගිවිසුමකට එළඹ සිටින යම් තැනැත්තෙකු කාර්යාලය විසින් සේවයේ නියුක්ත කරනු ලැබූ අවස්ථාවක ඒ තැනැත්තා කාර්යාලයේ සේවය කරන යම් සේවා කාලයක් ආණ්ඩුවේ හෝ පළාත් සභාවේ එකඟත්වයට යටත්ව ඒ ගිවිසුමේ බැඳීම් ඉටු කිරීමේ කාර්යය සඳහා ආණ්ඩුවට හෝ එම පළාත් සභාවට හෝ කරනු ලබන සේවයක් ලෙස සැලකිය යුතුය.

II කොටස

ත්‍රි රෝද රථ සේවා කාර්යාලයේ බලතල කාර්ය හා කර්තව්‍ය

කාර්යාලයේ
බලතල කාර්ය සහ
කර්තව්‍ය.

6. (1) ත්‍රි රෝද රථ සේවා කාර්යාලය පහත සඳහන් බලතල, කාර්යයන් හා කර්තව්‍යයන් ඉටුකළ යුතුය :

(අ) උතුරු මැද පළාත තුළ මගී ප්‍රවාහන සේවයේ යොදවනු ලබන ත්‍රි රෝද රථ මනා තත්ත්වයක පවතින්නේද යන වග පිළිබඳ සමීක්ෂණය කිරීම සහ එම ත්‍රි රෝද රථ සේවය කිරීම, ප්‍රවර්ධනය කිරීම සඳහා පියවර ගැනීම.

- (ආ) මගී ප්‍රවාහන සඳහා යොදවනු ලබන ත්‍රිරෝද රථ ලියාපදිංචි කර මගී සේවා අවසර පත් නිකුත් කිරීම හා එම අවසරපත් වාර්ෂිකව අලුත් කිරීම.
- (ඇ) මගී ප්‍රවාහන සේවයේ යෙදෙන ත්‍රිරෝද රථවල සේවයේ යෙදෙන රියදුරන් ලියාපදිංචි කිරීම, අවසරපත් නිකුත් කිරීම හා එම අවසරපත් වාර්ෂිකව අලුත් කිරීම.
- (ඈ) මගී සේවා අවසරපත් හා රියදුරු අවසරපත් නිකුත් කරනු ලබන්නේ කාර්යාංශය විසින් නියම කරනු ලබන යම් කොන්දේසිවලට යටත්වද ඒ කොන්දේසි පිළිපදින බවට වගබලා ගැනීම හා ඒවා බලාත්මක කිරීම.
- (ඉ) කාර්යාංශය විසින් මේ ප්‍රඥප්තිය යටතේ ක්‍රියාත්මක කළ යුතු හා ඉටු කළ යුතු බලතල, කාර්යය හා කර්තව්‍ය සඳහා අවශ්‍ය විය හැකි වාර වාර්තා හා වෙනත් තොරතුරු සපයන ලෙස මගී සේවා අවසර පවරන ලෙස මගී සේවා අවසරපත්‍රධාරීන්ට හා/හෝ රියදුරු අවසරපත්ලාභීන්ට නියම කිරීම.
- (ඊ) මගීන්ගේ ආරක්ෂාව හා සැප පහසුව සහතික කිරීම සඳහා මෙහි පහත දැක්වෙන කාරණා සියල්ලම ; හෝ ඉන් යම් කාරණයකට අදාළව අමාත්‍යවරයා විසින් සකස් කරනු ලබන නියෝග ක්‍රියාත්මක කිරීම, එනම්
- (i) මේ ප්‍රඥප්තිය යටතේ නිකුත් කරන ලද මගී සේවා අවසර පත්‍රවල බලය යටතේ ධාවනය කරන ත්‍රිරෝද රථවල තිබිය යුතු පුවරු හා සලකුණු.
 - (ii) මේ ප්‍රඥප්තිය යටතේ නිකුත් කරන ලද මගී සේවා අවසර පත්‍රයක බලය යටතේ ධාවනයේ යොදවන ත්‍රිරෝද රථවල රියදුරන් විසින් රැගෙන යා යුතු ලියකියවිලි හා ඒවායේ ඇතුළත් කළ යුතු විස්තර.
 - (iii) මේ ප්‍රඥප්තිය යටතේ නිකුත් කරන ලද මගී සේවා අවසර පත්‍රයක බලය යටතේ ධාවනයේ යොදන තැනැත්තකු විසින් පිළිපැදිය යුතු ප්‍රමිති නියම කිරීම සහ ඒ ප්‍රමිති උල්ලංඝනය වන ක්‍රියා හෝ නොකර හැරීම තහනම් කිරීම.
 - (iv) මේ ප්‍රඥප්තිය යටතේ නිකුත් කරන ලද මගී සේවා අවසර පත්‍රයක බලය යටතේ ධාවනයේ යොදවන ත්‍රිරෝද රථ මගීන්ගෙන් අය කරනු ලබන ගාස්තුව දුර ප්‍රමාණය අනුව කියවෙන මීටර සවි කිරීම.
 - (v) මේ ප්‍රඥප්තිය යටතේ නිකුත් කරන ලද මගී සේවා අවසර පත්‍රයක බලය යටතේ ධාවනයේ යොදවන ත්‍රිරෝද රථ ධාවනයේ යොදවන ස්ථානය අනුව දිනයේ ධාවනය කළ යුතු කාලසීමාව.
 - (vi) මේ ප්‍රඥප්තිය යටතේ තබන වාර්තා ආරක්ෂා කිරීම. නියෝගවලින් නිශ්චිතව නියමිත යම් බලධරයකු විසින් වාර්තා පරීක්ෂා කිරීම. එසේ පරීක්ෂා කරනු ලැබීම සඳහා ඒ වාර්තා එකී බලධරයා විසින් ඉල්ලා සිටිනු ලැබූ විට ඒවා ඉදිරිපත් කිරීම.
- (උ) ත්‍රිරෝද රථ නැවතුම් පොලවල් සැපයීම සහ/හෝ පළාත් පාලන ආයතන විසින් ඒවා සැපයීම අධීක්ෂණය කිරීම.
- (ඌ) ත්‍රිරෝද රථ හිමියන්ට හා රියදුරන්ට විශේෂඥ උපදෙස් හා මාර්ගෝපදේශකත්වය සැපයීම.
- (එ) මෙහි සඳහන් බලතල, කාර්ය හෝ කර්තව්‍ය කිසිවක් ක්‍රියාත්මක කිරීමේ කාර්යය සඳහා අවශ්‍ය විය හැකි සියළු කොන්ත්‍රාත්වලට හෝ ගිවිසුම්වලට කෙලින්ම ඇතුළත්වීම සහ ඒවා ඉටු කිරීම හෝ සපුරා ලීම.
- (ඒ) යම් වංචල හෝ නිශ්චල දේපළක් අත්කර ගැනීම හා දැරීම හෝ අත්කර ගන්නා ලද හෝ දරන්නා වූ වංචල හෝ නිශ්චල දේපළක් බැහැර කිරීම.
- (ඔ) කාර්යාංශය විසින් සපයනු ලබන යම් සේවාවක් සඳහා ගාස්තු අය කිරීම.
- (ඕ) මුදලින් හෝ අන්‍යාකාරයෙන් වූ ත්‍යාග ප්‍රදාන පරිත්‍යාග හෝ සහනාධාර පිළිගැනීම සහ කවර හෝ අරමුණක් අරභයා ඒවා යොදා ගැනීම ; සහ
- (ක) මේ ප්‍රඥප්තිය යටතේ කාර්යාංශයේ බලතල, කාර්යයන් හා කර්තව්‍යයන් ක්‍රියාත්මක කිරීම හා ඉටු කිරීම. 1991 අංක 37 දරන ජාතික ගමනාගමන කොමිෂන් සභා පනත යටතේ පිහිටුවා ඇති ජාතික ගමනාගමන කොමිසම විසින් වරින්වර දිය හැකි ප්‍රතිපත්තිමය මග පෙන්වීම හා උපදෙස් අනුකූල විය යුතුය.

(2) කාර්යාංශය විසින් බලතල, කාර්යයන් හා කර්තව්‍යයන් ක්‍රියාත්මක කිරීම හා ඉටු කිරීම. 1991 අංක 37 දරන ජාතික ගමනා ගමන කොමිෂන් සභා පනත යටතේ පිහිටුවා ඇති ජාතික ගමනාගමන කොමිසම විසින් වරින් වර දිය හැකි ප්‍රතිපත්තිමය මග පෙන්වීම හා උපදෙස්වලට අනුකූල විය යුතුය.

නියෝග පැනවිය හැකි බව.

7. (1) ඉහත සඳහන් බලතල ක්‍රියාත්මක කිරීම සඳහා අවශ්‍ය විධිවිධාන සැලැස්වීම සඳහා ද, ත්‍රිරෝද රථ සේවා ලියාපදිංචි කිරීම, ගාස්තු නියම කිරීම හා ගාස්තු අය කිරීම සම්බන්ධයෙන් ද, ත්‍රිරෝද ධාවනය පිළිබඳ උපදෙස් නිකුත් කිරීම සම්බන්ධයෙන්ද රියදුරන් සඳහා ආචාර ධර්ම පද්ධතියක් නියම කිරීම සම්බන්ධයෙන් ද අදාළවන රීති විෂයභාර අමාත්‍යවරයා විසින් පැනවිය හැකිය.

(2) කාර්යාංශයේ කටයුතු සම්බන්ධයෙන් තමා විසින් නියම කරනු ලබන ආකෘතියකින් තමා වෙත වාර වාර්තා ගිණුම් හා වෙනත් තොරතුරු සපයන ලෙස විෂය භාර පළාත් අමාත්‍යවරයා විසින් කලින් කලට ලිඛිත විධාන කරනු ලැබිය හැකි අතර, කාර්යාංශය ඒ සෑම විධානයක්ම ඉටු කළ යුතුය.

කාර්යාංශයේ බලතල පැවරීම.

8. කාර්යාංශයේ අංශ ප්‍රධානියා විසින් මේ ප්‍රඥප්තිය යටතේ ඊට අයත් බලතල, කාර්ය හෝ කර්තව්‍ය අතුරෙන් කිසිවක් කාර්යාංශයේ යම් නිලධාරියකු වෙත ලියවිල්ලක් මගින් පවරාදිය හැකිය.

III කොටස

ත්‍රිරෝද රථ සේවා කාර්යාංශය සඳහා උපදේශක මණ්ඩලයක් පත් කිරීම හා එහි කාර්ය හා කර්තව්‍යයන්

9. (1) කාර්යාංශයට අයත් කාර්ය, කර්තව්‍ය හා බලතල තීරණය කිරීම හා ඒවා ක්‍රියාත්මක කිරීම සම්බන්ධයෙන් උපදෙස් දීම සඳහා, පහත සඳහන් සාමාජිකයන්ගෙන් සමන්විත උපදේශක මණ්ඩලයක් විය යුතුය.

(අ) (1) මේ පහත දැක්වෙන පරිදි (මෙහි මින් මතු පත් කළ සාමාජික යනුවෙන් සඳහන් කරනු ලබන) ප්‍රවාහනය, වාණිජ්‍යය, මුදල් හෝ පරිපාලන කටයුතු පිළිබඳ පුළුල් පළපුරුද්දක් ඇතැයි සහ ඒ සම්බන්ධයෙන් පරිණත භාවයක් පෙන්වා ඇතැයි පෙනී යන තැනැත්තන් අතුරින් පළාත් අමාත්‍යවරයා විසින් පත් කරනු ලැබිය යුතු සාමාජිකයන් දෙදෙනෙකු ; සහ

(ආ) මෙහි පහත දැක්වෙන පරිදි පත් කරනු ලබන (මෙහි මින් මතු නිල බලයෙන් සාමාජික යනුවෙන් සඳහන් කරනු ලබන) සාමාජිකයන් පස් දෙනෙක් එනම්,

(i) ප්‍රවාහන විෂය භාර පළාත් අමාත්‍යවරයා විසින් නම් කරනු ලබන ඒ අමාත්‍යවරයාගේ පළාත් අමාත්‍යාංශයේ ජ්‍යෙෂ්ඨ නිලධාරියෙක්,

(ii) ප්‍රධාන අමාත්‍යවරයා විසින් නම් කරනු ලබන ඒ අමාත්‍යවරයාගේ පළාත් අමාත්‍යාංශයේ ජ්‍යෙෂ්ඨ නිලධාරියෙක්,

(iii) මුදල් විෂය භාර පළාත් අමාත්‍යවරයා විසින් නම් කරනු ලබන ඒ අමාත්‍යවරයාගේ පළාත් අමාත්‍යාංශයේ ජ්‍යෙෂ්ඨ නිලධාරියෙක්,

(iv) මහාමාර්ග විෂය භාර පළාත් අමාත්‍යවරයා විසින් නම් කරනු ලබන මහාමාර්ග පිළිබඳ ජ්‍යෙෂ්ඨ ඉංජිනේරුවරයෙක්.

(v) විෂය භාර අමාත්‍යවරයා විසින් නම් කළ මාර්ගස්ථ මගී ප්‍රවාහන සේවා අධිකාරියේ අධ්‍යක්ෂ මණ්ඩලයේ නියෝජිතයෙක්.

(2) ප්‍රවාහන විෂය භාර පළාත් අමාත්‍යවරයා විසින් එම සාමාජිකයින් අතුරින් එක් සාමාජිකයකු උපදේශක මණ්ඩලයේ සභාපතිවරයා ලෙස පත් කරනු ලබන්නේය.

(3) කාර්යාංශයේ අංශ ප්‍රධානියා උපදේශක මණ්ඩලයේ ලේකම් විය යුතුය.

උපදේශක මණ්ඩල පත් කිරීම සඳහා සුදුසුකම් හා උපදේශක මණ්ඩල ධුරතාවය.

10. (1) යම් තැනැත්තෙකු පාර්ලිමේන්තු මන්ත්‍රීවරයෙකු, පළාත් සභා මන්ත්‍රීවරයෙකු හෝ පළාත් පාලන ආයතන සභිකයෙකු වේ නම් හෝ එවැන්නෙකු ලෙස පත් කරනු ලැබුවහොත් ඒ තැනැත්තා උපදේශක මණ්ඩලයේ සාමාජිකයකු ලෙස පත්කරනු ලැබීමට හෝ එවැනි සාමාජිකයකු ලෙස කටයුතු කිරීමට නුසුදුස්සෙක් වන්නේය.

(2) යම් තැනැත්තෙක් පාර්ලිමේන්තු මන්ත්‍රීවරයෙකු ලෙස පත් කිරීමට ප්‍රථම ඒ තැනැත්තා විසින් උපදේශක මණ්ඩලයේ සාමාජිකයකු වශයෙන් ඔහුගේ කර්තව්‍ය ඉටු කරනු ලැබීම කෙරෙහි භාතිකර අන්දමින් හැකි මූල්‍ය හෝ වෙනත් සම්බන්ධතා ඔහු සතුව නොමැති බව පළාත් අමාත්‍යවරයා සෑහීමකට පත් විය යුතුය. උපදේශක මණ්ඩලයේ කිසිම සාමාජිකයකුගේ එවැනි සම්බන්ධතාවක් නොපවතින බවටද, පළාත් අමාත්‍යවරයා වරින් වර සෑහීමට පත් විය යුතුය. මේ උප වගන්තිය යටතේ ස්වකීය කාර්යය ඉටු කිරීම සඳහා අවශ්‍ය යැයි පළාත් අමාත්‍යවරයා සලකන සියළු තොරතුරු සපයන ලෙස ඔහු විසින් ඉල්ලා සිටිනු ලැබූ කවර අවස්ථාවක වුවද, ඒ තොරතුරු උපදේශක මණ්ඩලයේ සාමාජිකයෙකු ලෙස පළාත් අමාත්‍යවරයා විසින් පත් කරනු ලැබූ හෝ පත් කිරීමට පළාත් අමාත්‍යවරයා අදහස් කරන කවර හෝ තැනැත්තෙකු විසින් පළාත් අමාත්‍යවරයා වෙත සැපයිය යුතුය.

(3) ප්‍රවාහන අධිකාරියට හෝ ත්‍රිරෝද රථ සේවා කාර්යාංශයට ඇතුළත් වන්නාවූ හෝ ඇතුළත්වීමට අදහස් කරන්නාවූ යම් කොන්ත්‍රාත්තුවකට කෙළින්ම හෝ වක්‍රාකාරයෙන් හෝ යම් ආකාරයක් සම්බන්ධතාවක් ඇති උපදේශක මණ්ඩලයේ කවර හෝ සාමාජිකයකු විසින් ඔහුගේ එම සම්බන්ධතාවයේ ස්වභාවය, උපදේශක මණ්ඩල රැස්වීමකදී අනාවරණය කළ යුතු අතර, එම අනාවරණය කිරීම උපදේශක මණ්ඩල රැස්වීම් වාර්තාවෙහි වාර්තා නොකළ යුතුය. තවද ඒ සාමාජිකයා අධිකාරියේ හෝ කාර්යාංශයේ ඒ කොන්ත්‍රාත්තුව හා සම්බන්ධ යම් සාකච්ඡාවකට හෝ තීරණයකට හෝ සහභාගී නොවිය යුතුය.

(4) උපදේශක මණ්ඩලයේ සෑම පත්කළ සාමාජිකයෙකුම ඔහු පත් කරන අවස්ථාවේදී විෂයභාර පළාත් අමාත්‍යවරයා විසින් නිශ්චය කරනු ලැබිය හැකි පත් කිරීමේ දින සිට ගණන් බලනු ලබන අවුරුදු තුනක් නොඉක්මවන කාලයක් (6), (7) හා (8) වන උපවගන්තිවල විධිවිධානවලට යටත්ව ධුරය දැරිය යුතුය. තවද ඔහු (8) වන උපවගන්තිය යටතේ ධුරයන් ඉවත් කරනු ලැබ ඇත්නම් මිස නැවත පත් කිරීම සඳහා සුදුස්සෙකු විය යුතුය.

(5) සභාපතිවරයාගේ ධුර නිලය (8) වන උපවගන්තියේ විධිවිධානවලට යටත්ව උපදේශක මණ්ඩලයේ ඔහු සාමාජිකත්වය දරන කාල සීමාව විය යුතුය.

(6) විෂය භාර පළාත් අමාත්‍යවරයා විසින් ගැසට් පත්‍රයේ පළකරන නිමයක් මගින් කවර හෝ පත්කළ සාමාජිකයකු ධුරයෙන් ඉවත් කළ හැකිය.

(7) විෂය භාර පළාත් අමාත්‍යවරයා විසින් (8) වැනි උපවගන්තිය යටතේ නියමයක් කරනු ලැබූයේ උපදේශක මණ්ඩලයේ යම් සාමාජිකයකු සම්බන්ධයෙන්ද, ඒ නියමය ගැසට් පත්‍රයේ පළකරනු ලැබූ දිනයේදී ඒ සාමාජිකයා ධුරය අත්හළ යුතුය.

(8) උපදේශක මණ්ඩලයේ කවර හෝ පත් කළ සාමාජිකයකු විසින් විෂය භාර පළාත් අමාත්‍යවරයා වෙත තත් කාර්යය සඳහා යවනු ලබන ලිපියක් මගින් කවර අවස්ථාවක වුවද, සාමාජිකයෙකු වශයෙන් හෝ සභාපතිවරයා වශයෙන් හෝ ඔහු දරන ධුරයන් ඉල්ලා අස්විය හැකිය.

(9) උපදේශක මණ්ඩලයේ කවර හෝ සාමාජිකයකු රෝගාතුර වීම නිසා හෝ වෙනත් යම් අබලතාවක් නිසා හෝ ශ්‍රී ලංකාවෙන් බැහැරව සිටීම නිසා හෝ වෙනත් යම් හේතුවක් නිසා හෝ ඔහුගේ ධුරයේ කාර්යය ඉටු කිරීමට අපොහොසත් වන අවස්ථාවක.

(අ) ඔහු පත්කළ සාමාජිකයකු නම් ඒ සාමාජිකයා වෙනුවට කටයුතු කිරීම සඳහා (9) (1) අ i, ii උපවගන්තියේ විධිවිධාන සැලකිල්ලට ගනිමින් වෙනත් තැනැත්තෙකු පළාත් අමාත්‍යවරයා විසින් පත් කරනු ලැබිය හැකිය.

(ආ) ඔහු පත්කළ 9(1) වන උප වගන්තියේ (ආ) ඡේදයේ (ii), (iii) හා (v) වැනි අනුඡේද යටතේ නම් කරන ලද සාමාජිකයකු නම් ඒ සාමාජිකයා නම් කළ පළාත් අමාත්‍යවරයා විසින් ඒ සාමාජිකයා වෙනුවට කටයුතු කිරීම සඳහා වෙනත් තැනැත්තෙකු පත් කරනු ලැබිය හැකිය.

(ඇ) ඔහු 9(i) අ (i), (iv) සහ (v) උපඡේද යටතේ දක්වා ඇති නිලධාරියෙකු නම් එම නිලධාරියාගේ තනතුරේ වැඩ බැලීමට පත්කර ඇති තැනැත්තා එම නිලධාරියා වෙනුවට වැඩ බැලීමට පත් කරනු ලැබිය යුතුය.

(10) රෝගාතුරවීම නිසා හෝ වෙනත් අබලතාවක් නිසා හෝ ශ්‍රී ලංකාවෙන් බැහැරව සිටීම නිසා හෝ වෙනත් යම් හේතුවක් නිසා හෝ උපදේශක මණ්ඩලයේ සභාපතිවරයා ඔහුගේ ධුරයේ කාර්යය ඉටු කිරීමට අපොහොසත් වන අවස්ථාවක සභාපතිවරයා ලෙස වැඩ බැලීම සඳහා වෙනත් සාමාජිකයකු පළාත් අමාත්‍යවරයා විසින් පත් කරනු ලැබිය හැකිය.